



Sanskrita Avatara Series No. II

श्री:

# SANSKRIT SECOND READER

BY

Pandit, V. R. T. THATHACHARIAR

*Senior Sanskrit Teacher*

BOARD HIGH SCHOOL, NANNILAM

नन्निलवर्त्याङ्गलकलाशालाप्रधानसंस्कृताध्यापकेन

श्रीशैलताताचार्येण

विरचितः

॥ संस्कृतावतारः ॥

( द्वितीयो भागः )

THE INDIAN PUBLISHING HOUSE, LTD.,

MADRAS

Price 5 Annas]

1926

[All Rights Reserved

Approved by the Director of Public Instruction, Madras, for use  
in all (Secondary and Sanskrit) Schools.



*Sanskrita Avatara Series No. II*

# SANSKRIT SECOND READER

BY

Pandit, V. R. T. THATHACHARIAR

*Senior Sanskrit Teacher*

BOARD HIGH SCHOOL, NANNILAM

नन्निलवत्याङ्गलकलाशालाप्रधानसंस्कृताध्यापकेन

श्रीशैलताताचार्येण

विरचितः

॥ संस्कृतावतारः ॥

( द्वितीयो भागः )

THE INDIAN PUBLISHING HOUSE, LTD.,  
MADRAS

*Price 5 Annas]*

1936

*[All Rights Reserved]*

*Approved by the Director of Public Instruction, Madras, for use  
in all (Secondary and Sanskrit) Schools.*

मुद्रकः हिन्दी प्रचार प्रेस, ट्रिप्लिकेन्, मदरास.

॥ श्रीः ॥

# ॥ संस्कृतावतारः ॥

[द्वितीयो भागः]

नमः परमकारुण्यशालिने श्रितबन्धवे ।

जानकीनयनानन्ददायिने रघुसूनवे ॥

LESSON I (प्रथमः पाठः)

## ॥ गुरूपदशः ॥

आचार्यः अन्तेवासिन माज्ञापयति । सत्यं  
वद । धर्मं चर । सत्यान्न त्वं प्रमत्तो भव ।  
धर्मान्न त्वं प्रमत्तो भव । कुशलान्न त्वं प्रमत्तो  
भव । देवपितृकार्याभ्यां न प्रमत्तो भव । मातृ-  
देवो भव । पितृदेवो भव । आचार्यदेवो भव ।  
यान्यनवद्यानि कर्माणि, तानि कर्तव्यानि । न  
इतराणि । यान्यस्माकं सुचरितानि, तानि  
त्वया कार्याणि । न इतराणि । एष आदेशः ।  
एष उपदेशः इति ।

## LESSON II (द्वितीयः पाठः)

## ॥ काकवर्तकौ ॥

एकदा भगवतो गरुडस्य यात्राप्रसंगेन सर्वे  
 पक्षिणः समुद्रतीरमगच्छन् । तदा काकेन सह  
 वर्तकः प्रस्थितः । मध्येमार्गे गच्छतो गोपालस्य  
 दधिभाण्डादनेकवारं स काकः दधि खादति  
 स्म । ततो यावदसौ दधिभाण्डं भूमौ  
 निधाय ऊर्ध्वमालोकते, तावत्तेन काकवर्त-  
 कौ दृष्टौ । परन्तु द्रुतगतिस्स काकः सद्यः  
 पलायितः । स्वभावानिरपराधो मन्दगतिर्वर्तकस्तु  
 तेन प्राप्तः, व्यापादितश्च । अतः “न स्थातव्यं  
 न गन्तव्यं दुर्जनेन समं क्वचित्” ॥

LESSON III (तृतीयः पाठः)

॥ वाङ्मनसे ॥

कदाचित् वाक्च मनश्च मिथः कलहमकुरुतां ।  
तदा अहमेव देवेभ्यो हव्यं वहामीति वाग-  
ब्रवीत् । अहं देवेभ्य इति मन आचख्यौ । ते  
द्वे अपि चतुर्मुखस्य समीपं गत्वा आवयोः को  
वरीयान् इति तमपृच्छताम् । ब्रह्मा तु वाचं  
समीक्ष्य “त्वं मनसो दूत्येवासि । यत्पुरुषो  
मनसा ध्यायति, तद्वाचा वदति” इत्यवदत् ।  
ततः अतीव कुपिता वाक् “तत्खलु तुभ्य-  
मितःपरं पुरुषा न वाचा होष्यन्ति” इत्यब्रवीत् ।  
तत आरभ्य अद्यापि लोके द्विजाः धातारं  
मनसा ध्यायन्तः तस्मै मनसैव जुह्वति ॥



## LESSON IV (चतुर्थः पाठः)

## ॥ काकहंसौ ॥

पुरा उज्जयिनीमार्गे महान्प्लक्षतरुरासीत् ।  
 तस्मिन्काकहंसौ निवासमकुरुतां । ग्रीष्मसमये  
 परिश्रान्तः कश्चन पथिकस्तस्य तरोरधश्छायायां  
 धनुर्निधाय सुखं स्वपिति स्म । ततः क्रमेण  
 तस्य मुखाद्वृक्षच्छाया अन्यत्रापगता । ततः  
 सूर्यतेजसा तन्मुखं तप्यमानमालोक्य तद्वृक्षस्थो  
 हंसः कृपया पक्षौ प्रसार्य पुनस्तन्मुखे छाया-  
 मकरोत् । ततः पान्थो निर्भरं निद्रासुखमनु-  
 भवति स्म । अथ परसुखासहिष्णुस्स्वभाव-  
 दुष्टस्स काकस्तस्य मुखे पुरीषोत्सर्गं कृत्वा  
 पलायितः । अनन्तरं यदाऽसौ पथिकः  
 प्रबुद्ध्योर्ध्वं मवलोकयामास, तदा हंसस्तेन दृष्टः ।  
 सद्यस्स पान्थो हंस एवाऽपराधीति मत्वा तेन  
 धनुषा तमताडयत् । स च विनष्टः । अतश्च  
 ‘न स्थातव्यं न गन्तव्यं दूर्जनेन समं काचित्’॥

LESSON V (पंचमः पाठः)

॥ राजभक्तिः ॥

राजा सत्यं च धर्मश्च राजा कुलवतां कुलम् ।  
 राजा माता पिता चैव राजा हितकरो नृणाम् ॥  
 न हि जात्ववमन्तव्यो मनुष्य इति भूमिपः ।  
 महती देवता ह्येषा नररूपेण तिष्ठति ॥ २ ॥  
 नाराजकेषु राष्ट्रेषु वस्तव्यमिति वैदिकम् ।  
 नाराजकेषु राष्ट्रेषु हव्यं वहति पावकः ॥ ३ ॥  
 एकस्य तु प्रसादेन सर्वो लोकः प्रसीदति ।  
 व्याकुले चाकुलस्सर्वो भवतीति सुनिश्चयः ॥ ४ ॥  
 यस्य प्रसादे पद्मास्त विजयश्च पराक्रमः ।  
 मृत्युश्च वसति क्रोधे सर्वतेजोमयो हि सः ॥ ५ ॥  
 सर्वदेवमयो राजा मनुना संप्रकीर्तितः ।  
 तस्मात्तमेव सेवेत न व्यळीकेन कर्हिचित् ॥ ६ ॥  
 सर्वदेवमयस्यापि विशेषो भूपतेरयम् ।  
 शुभाशुभफलं सद्यः नृपात् देवान्भवान्तरे ॥ ७ ॥

तस्मादस्माभी राजनि भक्तिमद्भिर्भवितव्य-  
मिति फलति ॥

### LESSON VI (षष्ठः पाठः)

## ॥ वायसदंपती ॥

एकदा कस्मिंश्चित्तरौ वायसदंपती न्यवस-  
ताम् । तयोरपत्यानि तद्वृक्षकोटरवर्तिना कृष्ण-  
सर्पेण खादितानि । ततः पुनर्गर्भवती वायसी  
भर्तारं प्रत्यब्रवीत् । “नाथ ! तरुरयं त्यज्यतां ।  
एतद्वृक्षस्थस्सर्प आवयोरपत्यानि सततं भक्ष-  
यती” ति । वायस आह । “प्रिये ! न भेतव्यं  
बहुवारं मयैतस्य महापराधः क्षान्तः । इदानीं  
पुनर्न सोढुं शक्यते” इति । वायस्यपृच्छत्  
“कथमेतेन बलवता सह भवान् योद्धुं समर्थः”  
इति । वायसः प्रत्यवदत् । “पश्य । बुद्ध्या  
सर्वं साधयामि । अस्य तरोरासन्ने सरसि राज-  
पुत्रः प्रतिदिनमागत्य स्नाति । स स्नानसमये

कनकसूत्रं तदङ्गादवतार्य सोपाने निक्षिपेत् ।  
 त्वं चञ्च्वाऽपहृत्यानीयास्मिन्कोटरे प्रक्षेप्स्यसि  
 यदि, तदा सर्वं समीहितं साधु सिध्येत्” इति ।  
 अथ राजपुत्रः स्नानार्थमागत्य कनकसूत्रं सोपाने  
 निक्षिप्य जले स्नाति स्म । वायसी च तत्  
 चञ्च्वापहत्य कोटरे प्राक्षिपत् । सद्यः कनकसूत्रा-  
 नुसारिणो राजभट्टास्तरुसमीपमागत्य कोटरस्थं  
 सर्पं निहत्य कनकसूत्रमादायागच्छन् । अनन्तरं  
 वायसदंपती सुखमवसतां । अनया कथया  
 “उपायेन हि यच्छक्र्यं न तच्छक्र्यं पराक्रमै”  
 रिति स्पष्टमवगम्यते ॥

LESSON VII (सप्तमः पाठः)

## ॥ अहिंसा

लोके केचन मानवा अनपराधिनो जन्तून्नि-  
 हृत्य तेषां मांसानि भक्षयन्ति । तदतीवानुचितम् ।  
 मांसं हि शरीरान्तर्गतैरशुद्धवस्तुभिरुत्पाद्यते ।

तस्योत्पत्तिप्रकारं यदि सम्यक्परामृशेयुर्न तन्मन-  
सापि स्मरेयुः । अत्यन्तं जुगुप्सनीयस्य मांसस्य  
कृते मरणभीतान् वेपमानानपि तान्प्राणिनो  
घ्नन्ति । अनिष्टं किल मरणं सर्वेषां भूतानाम् ।  
अन्येनात्मनः प्रहारे कियद्दुःखं स्यादित्येतन्न ते  
चिन्तयन्ति । येषां भूतानां मांसं ये भक्षयन्ति,  
तैर्भूतैर्जन्मान्तरे तेऽपि भक्ष्येरन् । “मांस भक्ष-  
यते यस्माद्भक्षयिष्ये तमप्यहम् । एतन्मांसस्य  
मांसत्वम्” इति मांसपदं व्युत्पादयति भगवान्  
वेदव्यासः । अहिंसा परमो धर्म इति सर्वेषां  
मतः । अतः परहिंसा सर्वथा न कर्तव्या ।

### LESSON VIII (अष्टमः पाठः)

## ॥ हिंसाफलम् ॥

पुरा वृन्दावनस्य समीपे ताळवनमेकमासीत् ।  
तत्र धेनुकादयः केचिदसुरा रासभरूपमास्थाय  
मृगान्व्यापाद्य भक्षयामासुः । वृन्दावननिवासिनो

गोपास्तस्मिन्वने बालतृणोदकादिसमृद्धिमवग-  
च्छन्तोऽपि रासभेभ्यो भिया गाः न चारयन्ति  
स्म । एकदा गोपालाः श्रीकृष्णं बलरामं चालो-  
क्यैवमूचुः । “ताळवने सुगन्धीनि स्वादूनि  
बहूनि फलानि सन्ति । तानि वयमास्वादयि-  
तुमिच्छामः । परन्तु गर्दभसकाशं गन्तुमतीव  
बिभीमः । तानि फलानि युवामधः पातयतम्”  
इति । तौ तथेत्युक्त्वा गौपैस्सह ताळवनमागत्य  
लोष्टादिना ताळफलान्यपातयतां । अधः पततां  
फलानां शब्दमाकर्ण्य गर्दभाकारो धेनुकः सञ्जा-  
तरोषः त्वरितमागत्य पश्चिमाभ्यां पादाभ्यां बल-  
राममुरासि जघान । बलरामस्तु तं पश्चिमयोः  
पादयोर्गृहीत्वा, वेगेन भ्रामयित्वा ताळफलोपरि  
प्राक्षिपत् । स च सद्यो जीवितं जहौ ।  
अतिस्थूलशरीराभिघाताद्बहूनि फलान्यपतन् ।  
वासुदेवोऽपि तत्र विद्यमानानन्यानसुरगर्दभान्  
गृहीत्वा ताळफलोपरि दृढमभिजघान । तेन च

बहूनि फलानि पतन्ति स्म । गोपाश्च “दुष्टा  
 गर्दभा विनष्टाः । इष्टानि फलानि लब्धानि चे”  
 त्यतीव तुष्टा बभूवुः । ततः प्रभृति तद्वनं  
 गोपालानां गवां च संचारादियोग्यमभवत् ।  
 प्राणिहिंसया किल दैत्यगर्दभा विनष्टाः ।  
 तस्मात्सर्वैरपि हिंसामकुर्वाणैर्भाव्यम् ॥

### LESSON IX (नवमः पाठः)

## ॥ त्रयो दुर्जनाः ॥

पुरा गौतमारण्ये कश्चन विप्रो यागं कर्तु-  
 मिच्छति स्म । स च तदर्थं ग्रामान्तरादजमेकं  
 ऋत्वा स्कन्धे धृत्वा समागतः । मार्गमध्ये  
 त्रिभिर्धूर्तैरवलोकितः । ततस्ते धूर्ताः “यद्येष  
 छागः केनाप्युपायेन लभ्यते तदा मतिप्रकर्षः  
 प्रकटीकृतो भवेत्” इत्यालोच्य मिथः क्रोशदू-  
 रव्यवहितानां पथि स्थितानां त्रयाणां वृक्षाणामधः  
 प्रत्येकं विप्रागमनं प्रतीक्ष्य स्थिताः । ततः

समागच्छन्तं द्विजमालोक्य अग्रिमो धूर्त इत्थम-  
ब्रवीत् । “भो विप्र ! किमिति श्वानं स्कन्धे  
वहन् गच्छसि” इति । द्विजस्तु—“नायं  
श्वा आपे तु यज्ञच्छागः” इत्यवदत् । अथानन्तर-  
वृक्षस्थः अन्यो दुर्जनश्च ब्राह्मणं निरीक्ष्य तथैवा-  
वदत् । तदाकर्ण्य विप्रः छागं भुवि निधाय मुहुर्मु-  
हुर्निरीक्ष्य तं पुनः स्कन्धे धृत्वा दोलायमानम-  
तिश्चलितः । ततस्तदनन्तरतरुतलवर्ती तृतीयो  
दुष्टश्च तथैव विप्रमवादीत् । अन्ततो द्विजस्तमजं  
श्वानमेव मत्वा तं भूमौ निपात्य नद्यां स्नात्वा  
गृहमगच्छत् । ततस्ते धूर्ता अजमादाय गृहं  
गत्वा सन्तोषेण भक्षयामासुः । अतो दुर्जनवचसि  
कदापि न विश्वासः कार्यः ॥



## LESSON X (दशमः पाठः)

## ॥ वेदचतुष्टयसंवादः ॥

कदाचिद्वेदाश्चत्वारोऽपि स्वस्वाभिप्रायमा-  
विश्वक्रुः । तदा ऋग्वेद इत्यमाह—

“अग्निहोत्रिणो गृहस्थस्य गृहं सायमाग-  
तोऽतिथिरुपेक्षितश्चेत्तदीयं सुकृतं सर्वमप्यादाय  
गच्छती”ति ।

यजुर्वेद एवमुवाच—

“विप्रस्य मुखे कृतोऽन्नहोमः नान्यत्र  
निपतति, न हसति, नास्य धूम उपरि गच्छति,  
ततोऽयमग्निहोत्रादुत्तम” इति ।

सामवेद इत्यमब्रवीत्—

“प्रीतोऽतिथिः मातापितृविप्रवधात् परापवा-  
दोत्थापनाच्च जायमानं पापं विना पुरुषस्यान्य-  
त्सर्वं दुरितमपहन्ती” ति ।

अथर्ववेद एवमवदत्—

“क्रोधनेन अनुष्ठितं तपोयागदानहोमादिकं  
सर्वमपि वैवस्वतो हरते । क्रोधनस्य कृत्यं  
सर्वमपि विफलं भवति” इति ।

अनेन वेदसंवादेनातिथिरनुपेक्षणीय इति  
कोपो दूरीकर्तव्य इति च फलति ॥

### LESSON XI (एकादशः पाठः)

## ॥ बककुलीरकौ ॥

कस्मिंश्चिदरण्ये बहुभिर्बकैरध्युषितः कश्चन  
वटवृक्ष आसीत् । तस्य कोटरे कृष्णसर्पो वसति  
स्म । सच सर्पो बकबालानजातपक्षानपि  
भक्षयन् कालमनयत् । अथैको बको नष्टाशिशुर्वै-  
राग्यात्सरस्तीरमासाद्य बाष्पपूर्णनयनः अधोमुख  
आसीत् । तथास्थितं तमालोक्य कश्चन  
कुलीरक एवमपृच्छत् । “किमेवं रुद्यते भवता ”  
इति । स आह-- “ भद्र ! किं करोमि ? । मन्द-

भाग्यस्य मम बालकाः कोटरनिवासिना कृष्ण-  
 सर्पेण भक्षिताः । ततो दुःखितोऽहं रोदिमि ।  
 तं कथय मे यद्यस्ति यः कश्चिदुपायस्तद्वि-  
 नाशाय” इति । तदाकर्ण्य कुलीरकश्चिन्त-  
 यामास । अयं बकस्तावदस्माकं जातिवैरी ।  
 ततस्तथोपदेशं करोमि, यथान्येऽपि बकास्सर्वे  
 नश्येयुः” इति । आह स्म च-भद्र ! यद्येवं,  
 मत्स्यमांसशकलानि नकुलस्य बिलद्वारात् सर्प-  
 कोटरपर्यन्तं प्रक्षिप । तथासति नकुलस्तन्मार्गेण  
 गत्वा तं कृष्णसर्पं विनाशयेदि” ति । तथा-  
 ऽनुष्ठिते मत्स्यमांसानुसारी नकुलस्तं कृष्णसर्पं  
 निहत्य तद्वृक्षवासिनः सनान्बकांश्च क्रमे-  
 णाभक्षयत् । अतः “उपायं चिन्तयेत्प्राज्ञस्त-  
 थापार्थं च चिन्तयेत्” ॥

LESSON XII (द्वादशः पाठः)

॥ स्त्रीधर्मः ॥

स्त्री तावत्, समुचिते वयसि रामायणमहा-  
भारतादिकं पठितुमर्हति । अनुरूपाय पुरुषाय  
यथाविधि दातुं चार्हा भवति । तस्याः प्रदाने  
पितृ, पितृव्य, मातृ, भ्रातृ, मातुला अधि-  
कारिणो भवन्ति । यथाविधि तैर्दत्ता स्त्री समु-  
चिते काले पतिमधिगत्य ततः प्रभृति सादरं  
तमुपचरेत् । अनुदिनं पत्युः पूर्वं प्रबुध्य प्रातः  
कर्तव्यमाचरेत् । पत्युरभिप्रायं ज्ञात्वा तं प्रबोध-  
येत् । कीदृश आहारोऽभिमत इति तं पृष्ट्वा त-  
थैव कुर्यात् । तद्गुरूनपि सर्वदा शुश्रूषेत ।  
पत्युर्बहिर्गमने रामायणादिपठनं तन्तुवयनादि-  
कम् शिल्पव्यापारं वा कुर्यात् । आगते च  
पत्यौ प्रीत्या पाद्यासनादिकं वितीर्य यथा तस्य  
शरीरश्रमो निवर्तेत तथोपचरेत् । धर्मकार्ये  
संप्राप्ते पतिवद्धर्मपरा भवेत् । तस्याप्रियं मन-

सापि न चिन्तयेत् । पुरुषेण महता कायक्लेशेन  
 लभ्यं फलं सर्वमपि, स्त्री पतिपूजया विनैव  
 कायक्लेशं लभते । एतदुद्दिश्यैव जन्मसु स्त्रीजन्म  
 प्रशस्तमिति पुराणादीन्युद्घोषयन्ति । तस्मात्स्त्री  
 यथा स्वस्य लोकाश्शुभाः सुलभा भवेयुस्तथा  
 पतिमुपचरेत् ॥

### LESSON XIII (त्रयोदशः पाठः)

## ॥ स्त्रीणां पतिरेव दैवतम् ॥

पुरा कस्यचिद्विप्रस्य द्वे भार्ये बभूवतुः ।  
 तयोरेका धर्मकामा पतिमवमत्यैव देवान्भक्त्या  
 पूजयामास । अपरा तु धर्मपरा सती भर्तारं  
 दैवतं मत्वा तत्प्रियं चकार । एवंवर्तमाने ते  
 युगपन्मृत्वा परलोकमगमताम् । तयोः पति-  
 प्रिया देवप्रियायां तिष्ठान्त्यां पुण्यलोकमभजत्  
 देवप्रिया तु तिष्ठन्ती भृशं विललाप । तदा

यमस्तामवलोकयेत्थमकथयत् “भर्तारमवमत्यैव  
स्थितायास्तव शुभा लोका न सन्ति । स्त्रीणां  
पतिरेव दैवतमिति देवताभिः सर्वाभिरपि स्था-  
पितम् । तस्मादितो निवृत्य पतिप्रियं कुरुष्व ।  
एवं चेत्पतिव्रतासुलभान् पुण्यलोकान् गमि-  
ष्यसी” ति । यमेनैवमुक्ता सा पुनर्निवृत्य  
पतिमालम्ब्य तत्प्रियमेवाकरोत् । अन्ते च शु-  
भान् लोकान् जगाम । तस्मान्नारी पतिमेव  
दैवतं मत्वा पूजयेत् ॥

#### LESSON XIV (चतुर्दशः पाठः)

### ॥ विप्रनकुलौ ॥

एकदा उज्जयिन्यां माधवो नाम विप्र  
आसीत् । तस्य भार्या कदाचिदपत्यसंरक्षणाय  
भर्तारमवस्थाप्य स्नानार्थं नदीं जगाम । तदा  
कश्चन राजसेवकः समागत्य विप्रं राजगृह-  
श्राद्धप्रतिग्रहणाय समाहूयत् । तच्छ्रुत्वा ब्राह्मणः

सहजदारिद्र्यादेवमचिन्तयत् । “यदि सत्वरं न  
 गच्छेयं तदान्यः कश्चित् श्राद्धं प्रतिग्रहीष्यति ।  
 किंतु बालकस्यास्य रक्षको नास्ति । तत्किं  
 करोमि । अस्तु । चिरकालपालितं पुत्रनिर्वि-  
 शेषमिमं नकुलं बालरक्षणायावस्थाप्य गच्छामी”  
 ति । ततस्तथैव कृत्वा द्विजो गतः । अनन्तरं  
 समीपस्थबिलात् कश्चन कृष्णसर्पो निर्गत्य  
 शिशुसमीपमाजगाम । तदा स नकुलस्तं नागं  
 दृष्ट्वा महता कोपेन तं व्यापाद्य खण्डशश्छिनत्ति  
 स्म । तदनन्तरमसौ नकुलः समायान्तं विप्रमा-  
 लोक्य रक्तविलिप्तमुखपादः सत्वरमुपागम्य  
 तत्पादयोरलुठत् । तदा स विप्रस्तथाविधं तं  
 दृष्ट्वा बालकोऽनेन खादित इति निश्चित्य नकुलं  
 व्यापादितवान् । अनन्तरं यदा स विप्रः  
 अपत्यसमीपमागत्य तं बालं सुखेन स्वपन्तम-  
 पश्यत्, तदैव महति विषादसागरे निमग्नः ।  
 तत्र निहतसर्पखण्डानि च संदृष्टवान् । तत-

स्तमुपकारकं नकुलं पदे पदे विचिन्त्य करुणार्द्र-  
चेता नितरां विषीदति स्म । तस्मात्तत्त्वमविज्ञाय  
क्रोधेन न किञ्चिदपि कार्यम्

LESSON XV (पञ्चदशः पाठः)

॥ लक्ष्मीनिवासः ॥

जातुचित् रुक्मिणी भगवतः कृष्णस्य  
सन्निधौ तदङ्कगतां महालक्ष्मीं दृष्ट्वैवमपृच्छत् ।  
“ त्वं केषु भूतेषु वससि । केषु ने ” ति ।  
एवं पृष्ट्वा पद्मा तां प्रत्युत्तरमेवं ददौ “ पुरुषेषु-  
सुन्दरे, धृष्टे, समर्थे, कर्मोद्युक्ते, जितक्रोधे,  
देवपरे, कृतज्ञे, जितेन्द्रिये, सात्विके, धर्मशीले,  
सज्जनसेविनि, दान्ते, कालं सफलीकुर्वति,  
दानशुद्धिरते, ब्रह्मचारिणि, तपस्विनि, ज्ञानिनि,  
गोद्विजादिप्रिये च पुरुषे, अध्ययनअध्यापन-  
निरते द्विजे, धर्माभिरते क्षत्रिये, कृष्यासक्ते  
वैश्ये, स्वधर्मानुसारिणि शूद्रे च नित्यमहं



वसामि । तथैव स्त्रीषु--कान्तायाम्, शान्तायाम्,  
 क्षान्तायाम्, देवपरायाम्, गोधान्याभिरतायां,  
 सत्यवादिन्याम्, गुणवत्याम्, पतिव्रतायाम्,  
 कन्यायाम्, चानिशं वसामि । एवं यानेषु,  
 भूषणेषु, यज्ञेषु, वर्षत्सु मेघेषु, शरत्कालनक्षत्र-  
 वीथीषु, गोष्ठेषु, फुल्लोत्पलपङ्कजेषु सरस्सु,  
 तपस्विसिद्धद्विजसेवितासु नदीषु, मदोत्कटे  
 मातङ्गे, धेनौ, वृषभे, नरेन्द्रे, सिंहासने चाहम-  
 नवरतं वसामि । परं त्वहमेषु भावेन वसामि ।  
 तस्मादेव तत्र धर्मार्थकामा यशश्चाभिवर्धन्ते ।  
 श्रीमहाविष्णौ त्वहं मूर्तिमती सततमेकमना  
 वसामि । नास्तिकादिषु तु नाहं भावेनापि  
 वसामि ” इति । तस्मादस्मासु यथा लक्ष्मी-  
 कटाक्षो निपतेत्तथा वर्तितव्यम् ॥

LESSON XVI (षोडशः पाठः)

॥ स्वदेशवासः श्रेयान् ॥

पुरा कस्मिंश्चिद्देशे चित्राङ्गो नाम सारमेय  
 आसीत् । तत्र कदाचिदनावृष्ट्या दुर्भिक्षम-  
 जायत । तदा आहाराभावात्सारमेयादयो मृत-  
 प्राया जाताः । तदा चित्राङ्गः क्षुधार्तो दुर्भिक्ष-  
 भयाद्देशान्तरं गतः । तत्र च कस्मिंश्चिन्नगरे  
 कस्य चिद्विप्रस्य गृहिण्याः प्रमादेन प्रतिदिनं  
 गृहं प्रविश्य स विविधान्यन्नानि भक्षयन् परां  
 प्रीतिमभजत् । परं तु स यदा तद्गृहाद्बहिर्नि-  
 ष्क्रामति तदाऽन्ये सारमेयास्सर्वेऽपि मिळित्वा तं  
 परिवार्य सर्वाङ्गं दंष्ट्राभिर्विदारयन्ति स्म । ततस्स  
 कुक्कुर एवमचिन्तयत् । “अहो ! वरं स्वदेश-  
 वासः यत्र दुर्भिक्षेऽपि सुखेन स्थातुं शक्यते ।  
 तत्र न कोऽपि युद्धं करोति । एवंप्रकारा स्वजाति-  
 हिंसा च नास्ति । तस्मात्सत्वरं स्वनगरमेव  
 गच्छामी ” ति । एवमालोच्य सद्यः स्वदेशं

प्रत्याजगाम । अथ देशान्तरात्समायातमेनं वाक्ष्य सर्वे स्वजनास्सारमेयाः समागत्य श्वानमेवम-  
 पृच्छन् । “ भोश्चित्राङ्ग ! कथयास्माकं को वा  
 देशान्तरे विशेषः ? । स च देशः कीदृक् ? किं  
 चेष्टितं लोकस्य । क आहारः । कश्च व्यवहा-  
 रस्तत्रे ” ति । स आह—“किं वा कथयामि  
 विदेशविशेषम् । सुभिक्षवान् देशः । पौरयोषि-  
 तामनवधानता च बलवती । परन्तु स्वजातिरेव  
 महतीं हिंसां करोतीत्येक एव दोषः ” इति ।  
 तस्मात्स्वदेशे स्वगृहवासस्सर्वोत्कृष्ट इति सि-  
 द्ध्यति ॥

### LESSON XVII (सप्तदशः पाठः)

### ॥ वत्सनाभमुनिः ॥

पुरा वत्सनाभनामा कश्चन मुनिरासीत् ।  
 स तीव्रं तपश्चचार । तदा तस्योपरि महान्  
 वल्मीकः प्रादुर्भूय तं तिरोदधे । तीव्रेण तपसा

संजातोऽग्निर्लोकान्सर्वानपि दग्धुमारभत । मेघ-  
वाहनःभीतभीतस्तपो विहन्तुमैच्छत् । तस्याज्ञया-  
मेघाः सप्तदिनानि जलमजस्रं वर्षन्ति स्म ।  
महता वर्षेण अशनिना च सन्ताडितः स  
वल्मीकः विशीर्यते स्म । तदा धर्मः यथा  
वृष्टिस्तदुपरि न पतेत्तथाकर्तुं माहिषं महद्रूप-  
मास्थायस्वदेहेन तं छादयति स्म । अपगते च  
वर्षे स तं मुनिं विहाय तेनैव रूपेणाधा-  
वत् । तदा स तपोनिधिर्लोचने उन्मील्य  
सर्वा दिशः विलोकयामास । सर्वा पृथिवीं  
सलिलेन परिप्लुतां समीक्ष्य सञ्जातविस्मयः  
“वर्षात्केनाहमभिरक्षितः” इति चिन्तयन्नेव  
समीपे वर्तमानं माहिषमपश्यत् । दृष्ट्वा चैव-  
मचिन्तयत् । “अहो ! तिर्यग्योनौ जात-  
स्याप्यस्येदृशं धर्मे वात्सल्य ” मिति । एवं  
विचिन्त्य पुनरप्येवमचिन्तयत् । माहिषोऽयमति-  
पीवरो दृश्यते । तस्मान्मम चिरमुपोषितस्याहारो

भवितुमर्हतीति । एवं चिन्तयतस्तस्य पश्चाद्धर्मानुसारिणी बुद्धिरुत्पन्ना । “ नितान्तमुपकृतवन्तं महिषं हन्तुमिच्छतः कृतघ्नस्य मे प्राणपरित्यागं विना नास्ति निष्कृतिः ” इति । एवं निश्चित्य मेरुपर्वतात्पतनाय तच्छिखरमारुरोह । तदा धर्मस्तमुपरुद्धय इत्थमकथयत् । निस्संगेनान्तरात्मना प्राणान् परित्यक्तुमुद्यतस्य तव विषये अतीव प्रीतोऽस्मि । विशुद्धहृदयं त्वादृशं कमपि न पश्यामि । स्थानादस्मान्निवर्तस्वेति । अनया कथया कृतोपकारे अपकर्तुमिच्छापि पापायेत्यवगम्यते ॥

### LESSON XVIII (अष्टादशः पाठः)

## ॥ श्रीरामचरितम् ॥

हनुमानः—

अथ दाशरथिर्वीरो रामो नाम महाबलः ।

विष्णुर्मानुषरूपेण चचार वसुधातलम् ॥ १ ॥

स पितुः प्रियमन्विच्छन् सहभार्यस्सहानुजः ।  
 सधनु र्धन्विनां श्रेष्ठो दण्डकारण्यमाश्रितः ॥२॥  
 तस्य भार्या जनस्थानाच्छलेनापहृता बलात् ।  
 राक्षसेन्द्रेण बालिना रावणेन दुरात्मना ॥ ३ ॥  
 सुवर्णरत्नाचित्रेण मृगरूपेण रक्षसा ।  
 वञ्चयित्वा नरव्याघ्रं मारीचेन तदानघ । ४ ॥  
 हतदारः सह भ्रात्रा पत्नीं मार्गन्स राघवः ।  
 दृष्टवान्शैलशिखरे सुग्रीवं वानरर्षभम् ॥ ५ ॥  
 तेन तस्याभवत्सख्यं राघवस्य महात्मनः ।  
 स हत्वा बालिनं राज्ये सुग्रीवमभिषिक्तवान् ॥ ६ ॥  
 स राज्यं प्राप्य सुग्रीवस्सीतायाः परिमार्गणे ।  
 वानरान्प्रेषयामास शतशोऽथ सहस्रशः ॥ ७ ॥  
 ततो वानरकोटीभिस्सहितोऽहं नरर्षभ ।  
 सीतां मार्गन्महाबाहो प्रयातो दक्षिणां दिशम् ॥८॥  
 ततः प्रवृत्तिस्सीताया गृध्रेण सुमहात्मना ।  
 संपातिना समाख्याता रावणस्य निवेशने ॥९॥  
 ततोऽहं कार्यसिद्ध्यर्थं रामस्याक्लिष्टकर्मणः ।

शतयोजनविस्तारमर्णवं सहसाप्लुतः ॥ १० ॥  
 अहं स्ववीर्यादुत्तीर्य सागरं मकरालयम् ।  
 सुतां जनकराजस्य सीतां सुरसुतोपमाम् ॥१॥  
 दृष्टवान्भरतश्चष्ट रावणस्य निवशनं  
 समेत्य तामहं देवीं वैदेहीं राघवप्रियाम् ॥१२॥  
 दग्ध्वा लङ्कामशेषेण साट्टप्राकारतोरणाम् ।  
 प्रत्यागतश्चास्य पुनर्नाम तत्र प्रकाश्य वै ॥१३॥  
 मद्वाक्यं चावधार्याशु रामा राजावलाचनः ।  
 अबद्धपूर्वमन्यैश्च बध्वा सेतुं महोदधौ ॥ १४ ॥  
 वृतो वानरकोटीभिस्समुत्तीर्णो महार्णवम् ।  
 ततो रामस्तु वीर्येण हत्वा तान्सर्वराक्षसान् ॥१५॥  
 रणे तु राक्षसगणं रावणं लोकरावणम् ।  
 निशाचरेन्द्रं हत्वा तु सभ्रातृसुतबान्धवम् ॥१६॥  
 राज्येऽभिषिच्य लङ्कायां राक्षसेन्द्रं विभीषणम् ।  
 धार्मिकं भक्तिमन्तं च भक्तानुगतवत्सलम् ॥१७॥  
 प्रत्याहृत्य ततस्सीतां नष्टां वेदश्रुतिं यथा ।  
 स तथा सहितः साध्व्या पत्न्या रामो महायशः ॥

गत्वा ततोऽतित्वरितः स्वां पुरीं रघुनन्दनः ।  
 अध्यावसत्ततोऽयोध्यामयोध्यां द्विपतां गणैः ॥  
 ततः प्रतिष्ठितो राजन्राज्ये नृपतिसत्तमः ।  
 दशवर्षसहस्राणि दशवर्षशतानि च ।  
 राज्यं कारितवान्नामस्ततः स्वभवनं गतः ॥२०॥  
 महाभारतवनपर्वन्तर्गततीर्थयात्रार्थस्मृतद्विषुमर्द्धीमसंवादस्यम्

LESSON IX (एकोनविंशः पाठः)

॥ पौण्ड्रकवासुदेवः ॥

पुण्ड्रदेशे वासुदेव इति कश्चन राजा बभूव ।  
 स काशीं परिपालयामास । कदाचित्पामरा  
 नरास्तमवलोक्य त्वमेव भूभारानिराकरणाय  
 अवतीर्णो वासुदेवः, नतु कृष्णः इत्यवदन् ।  
 स नृपतिस्तथाभूतमात्मानं मेने । तदनु विष्णु-  
 चिह्नं शंखचक्रादिकं सर्वमपि कारयित्वा  
 धारयति स्म । अनन्तरं भगवते कृष्णाय दूतं



प्रेषयामास । दूतः कृष्णसमीपमागत्य इत्थम-  
वदत् । मम प्रभुस्त्वामेवमाज्ञापयति । “चक्रा-  
दिकं मदीयं चिह्नं नाम च परित्यज्य प्राणरक्ष-  
णाय मत्समीपमागत्य त्वया प्रणतिः कर्तव्या”  
इति । एवमावेदितो जनार्दनस्तं प्रतीत्यम-  
ब्रवीत् । “वचनमिदं त्वत्स्वामिने निवेदय ।  
“त्वद्वचनार्थो मया विज्ञातः । यथोक्तं गृहीत-  
चिह्नोऽहं तव पुरमागमिष्यामि । मम चिह्नं  
चक्रं त्वयि परित्यक्ष्यामि” इति । एवमभिहितो  
दूतो गतः । अथ कृष्णो गरुडमारुह्य पौण्ड्रक-  
पुरं जगाम । राजा कृष्णागमनं निशम्य महता  
बलेन परिवृतस्तदभिमुखमागच्छत् । भगवांस्तु  
स्यन्दने स्थितं शंखचक्रगदाशार्ङ्गपाणिं, पीता-  
म्बरं, गरुडाङ्कितध्वजं, वक्षस्स्थलनिहित-  
श्रीवत्सं, किरीटकुण्डलधारिणं, तं समीक्ष्य गम्भीरं  
हसति स्म । क्षणेन च तस्य बलं चतुरङ्गमपि  
शार्ङ्गतो निर्गतैश्वरैर्जघान । पौण्ड्रकं वीक्ष्यैव-

मकथयत् । “दूतमुखेन नाम, चिह्नं च उत्सृजे-  
ति यत्त्वयोक्तं तत्तथाकरोमि । चक्रमेतदुत्सृष्टम् ।  
इयं गदापि विसर्जिता । एष सुपर्णश्च उत्सृष्टः ।  
स ते ध्वजमार्गेहत्विति ।” एवं अभिधाय  
चक्रादिकं प्राहिणोत् । चक्रं तु पौण्ड्रकं विलि-  
खति स्म । गदा तु तं पातयामास । गरुडस्तु  
तद्भुजं भञ्जयामास । ततस्स राजा भगवता  
सह युद्धमकरोत् । कृष्णस्तीक्ष्णैः शरैर्लीलया  
सानुचरं तमवधीत् । महदपचारः प्राणनाशाय  
भवांत । तस्मात्स परिहर्तव्यः ॥

LESSON XX (विंशः पाठः)

॥ नरकचतुर्दशी (दीपावली) ॥

द्वापरयुगे प्राग्ज्योतिषपुरे भूमिपुत्रो नरको नाम  
दानव आसीत् । स दैत्यैर्बहुभिः परिवृतस्सर्वान्  
लोकानपि पीडयामास । देवेन्द्रस्तत्पीडामसह-  
मानो द्वारकां गत्वा भगवन्तं श्रीकृष्णं प्रति

तदीयं दुश्चेष्टितं सर्वं विज्ञापयामास । अथ  
 भगवान् सत्यभामया सह गरुडमारुह्य प्राग्ज्यो-  
 तिषपुरमागत्य युद्धाय सन्नद्धान् नरकासुरसैनिकान्  
 प्रथमतो जघान । अनन्तरं नरकामात्यं  
 मुराह्वयमसुरं यमलोकाय प्राहिणोत् । ततः किं-  
 चित्कालं नरकेण सह युद्धमकरोत् । अन्तत-  
 स्तस्य शिरश्छेत्तुं चक्रमाददे । तदा नरकः स्व-  
 मरणं निश्चित्य श्रीकृष्णसमीपे वरमेकमयाचत ।  
 “भगवन् ! मया प्रजाः सर्वा अपि पीडिताः ।  
 ततो न कदापि सुखमनुभवन्ति स्म । अतो  
 मदीयमरणतिथौ चतुर्दश्यामस्यां प्रतिवत्सरं  
 लोको निखिलाऽप्यभ्यङ्गस्नानादंशं कृत्वा सुख-  
 वर्तताम् । एवं वर्तमानस्य लोकस्य नरकबाधा  
 मा भवतु । संपच्च भवत्विति । दयानिधिर्भ-  
 गवांस्तथैवास्त्वित्यभिधाय चक्रेण तस्य शिर-  
 श्चिच्छेद । ततः प्रभृति प्रतिवत्सरं तस्मिन्दिने  
 तथैव समाचरन्ति जनाः । धर्मशास्त्रकर्तारस्तेव-

माचक्षते—“तुलामासीयकृष्णचतुर्दश्यां रात्राव-  
 न्त्ये यामे मानवस्सह मिवबन्धुजनैस्तैलेनाभ्य-  
 ज्योष्णेन वारिणा स्नायात् । ततो नूतनवस्त्रा-  
 दिकं स्वयं धृत्वा अन्यांश्च धारयेत् । अभ्यज्य  
 स्नातानां नृणां, देवतानां, गवां, तुरगाणां च  
 दीपावल्या नीराजनं कारयेत् । ततो भगवत्पूजां  
 विधायैष्टवन्धुजनैस्सह चित्राक्षानि भक्ष्यादीनि  
 च भुञ्जीत । एवं तस्मिन्दिने वर्तमानो नरो  
 नरकं न पश्येत् । संपदमासादयेच्चे” ति ।  
 दिनेऽस्मिन्विष्णुना नरकस्य हननात्, अभ्यज्य  
 स्नातानां नरकाभावाच्च, अस्य दिनस्य नरकच-  
 तुर्दशीति संज्ञा कृता । दीपैर्नीराजनकरणादी-  
 पावाळिरिति च । तस्मान्नरकभीरुभिर्लक्ष्मीकामैः  
 सर्वैरपि निर्दिष्टकाले अभ्यङ्गस्नानादिकमाचर-  
 णीयम् ॥

## LESSON XXI (एक विंशः पाठः)

## ॥ नृगः ॥

पुरा नृगो नाम कश्चन राजा बभूव । स  
यथावत्प्रजाः पारंपालयांतं स्म । कस्मिंश्चिद्दिने  
ग्रामान्तरगतस्य कस्यचिद्विप्रस्य धेनुरेका विस्मृ-  
तनिजमार्गा राज्ञो गोष्ठमागता । तां च गोपा-  
ला राज्ञो गवामन्यतमामगणयन् । दानशौण्डः  
स राजा तां कस्मैचिद्विप्राय ददौ । ग्रामान्तरा-  
दागतस्स गोस्वामी स्वगृहे गामदृष्ट्वा तत्र तत्रा-  
न्विष्यान्ते तस्य विप्रस्य गेहे तामपश्यत् । दृष्ट्वा  
च कुपितः “कुतो मम गामपहतवानसी” ति  
तमपृच्छत् । स च “राज्ञा मह्यमियं दत्ते” ति  
प्रत्यवदत् । तावुभौ मिथो विवदमानौ राज-  
समीपं गत्वा कलहस्य कारणमावेदयताम् ।  
नृपश्च सर्वं श्रुत्वा प्रतिग्रहीतारं प्रतीत्यमकथयत् ।  
“स पशुस्तत्स्वामिने दीयताम् । तदर्थं गवां  
दशसहस्रं दास्यामी” ति । स तु “मातृहीनं

कृशं मम पुत्रं क्षीरप्रदानेन सा गौः पोषयति ।  
 शान्ता वत्सला च । तस्मान्नाहं दातुं प्रभवामी”  
 त्युक्त्वा गृहमगच्छत् । तदनु राजा गोस्वा-  
 मिनं प्रत्येवमुवाच । “ तत्पश्वर्थं गवां शतमहस्रं  
 विनिमयेन प्रयच्छामि प्रतिगृह्यता ” मिति । सतु  
 “आत्मरक्षणे समर्थोऽहं न राजस्रं प्रतिग्रहीतु-  
 मिच्छामि । सैव धेनुर्दीयता ” मित्युक्त्वा  
 राज्ञा दत्तान् रजतस्यन्दनादीनप्रतिगृह्यैव स्वगृ-  
 हमगच्छत् । पश्चात्स नरपतिः कालधर्ममवाप्य  
 पितृलोकं गत्वा धर्मराजसमीपं गतवान् । यमस्तु  
 तं पूजयित्वैवमवदत् । “ त्वदनुष्ठितानि पुण्यानि  
 कर्माणि बहूनि । अस्ति किञ्चित्पापमज्ञानकृतेन  
 विप्रस्वादानेन जातं । तत्फलं किं पूर्वमनुभवि-  
 तुमिच्छस्युत पश्चादि ” ति । तदा स नृपतिः  
 “ कष्टं पूर्वमनुभवितुमिच्छामी ” ति वदन्नेव  
 भूमौ कस्मिंश्चित्कूपे महान्कृकलासो भूत्वा अधः-  
 शीर्षः पतितः । पतनसमये “ वर्षसहस्रान्ते

दुष्कर्मनाशानन्तरं वासुदेवस्त्वां समुद्धरिष्यति ।  
 ततः स्वकर्मणार्जितान् शाश्वतान् लोकान् लप्स्य-  
 से” इति धर्मराजोऽब्रवीत् । राजा च तदशृणोत् ।  
 ततो वर्षसहस्रान्ते स वासुदेवेन समुद्धृतः आ-  
 त्मनः उदन्तं तस्मै विज्ञाप्य नमस्कृत्य तेनानु-  
 ज्ञातो दिव्यं विमानमारुह्य दिवं जगाम । तस्मा-  
 त्परस्वापहारो दूरीकर्तव्यः ॥

LESSON XXII (द्वाविंशः पाठः)

## ॥ गुरुभक्तिमहिमा ॥

पुरा एकलव्यो नाम कश्चन निषाद  
 आसीत् । स कदाचित् द्रोणाचार्ये धनुर्विद्याम-  
 भ्यसितुं तत्समीपमाजगाम । द्रोणस्तु पाण्डवासं-  
 मत्या तं शिष्यं न प्रतिजग्राह । परन्तु समा-  
 गतं तं समीक्ष्य “शिष्योऽसि नैषादे । प्रयोगो  
 बलवत्तरो भवतु । गृहानेव निवर्तस्व ” इत्यनु-  
 गृहीतवान् । स तु तस्यपादौ शिरसा निपीड्य वनं

प्रत्याजगाम । आगत्य च मृण्मयीं द्रोणप्रतिकृतिं  
 कृत्वा तस्यामाचार्यवृत्तिमकरोत् । तस्याःपुरतो  
 भक्त्या नियमेन समाहितःइष्वस्त्रप्रयोगमभ्यसित-  
 वान् । क्रमेण स धनुर्विद्याविचक्षणः, बाणस-  
 न्धान, तद्विमोचन, तदुपसंहारेषु लाघवं परमं प्राप ।  
 अस्मिन्नवसरे पाण्डवा मृगयासाधनानि गृहीत्वा  
 तद्वनमाजग्मुः । तदा अन्यःकश्चन नरो यदृच्छया  
 कंचन श्वानमादाय पाण्डवाननुजगाम । तेषु सर्वेषु  
 मृगयाव्यापारव्यग्रेष्वसौ श्वा नष्टमार्गं एकलव्यं  
 प्रत्यागत्य बुक्कति स्म । विजने वने नष्टस्य बुक्क-  
 तश्शुनश्शब्दं श्रुत्वा तस्य मुखे सप्त शरान् स  
 लाघवादर्पयामास । स तु श्वा शरपूर्णास्यः पाण्ड-  
 वान् प्रत्याजगाम । तं दृष्ट्वा पाण्डवाः परमं  
 विस्मयं गताः, प्रयोक्तुर्लाघवं प्रशशंसुः । आ-  
 त्मन्यवज्ञां चाकुर्वन् । ततस्तमन्विष्यन्तः पाण्डवा  
 एकलव्यं दृष्ट्वा को भवान् ? कस्य शिष्य इति  
 चापृच्छन् । स निषाद आत्मानं निषादाधिप-



तेर्हिरण्यधनुषः सुतं द्रोणशिष्यं च निवेदयामास ।  
 अथ पाण्डवा वनान्निवृत्य यथावृत्तं सर्वं द्रोणाय  
 विज्ञापयामासुः । ततश्चार्जुनो रहसि द्रोणमित्थ-  
 मपृच्छत् । “ आचार्य ! भवता त्वद्विशिष्टशि-  
 ष्यो मे न भविष्यती ” त्युक्तं किल ? । तत्सत्यं  
 चेत्कस्मान्मद्विशिष्टो महावीरशिष्योऽन्योऽस्ती ”  
 ति । द्रोणस्तु मुहूर्तमालोच्य सव्यसाचिना सह  
 निषादसकाशमागतवान् । तत्र च मलादिग्धाङ्गं  
 जटिलं चीरवाससं धनुष्पाणिं सततं शरानस्य-  
 न्तमेकलव्यं ददर्श । एकलव्यस्त्वान्तिकमागत-  
 माचार्यं दृष्ट्वा तस्य पादयोः प्रणमति स्म ।  
 अनन्तरमात्मानं तच्छिष्यं विज्ञापयामास । ततो  
 द्रोणः “ एकलव्य ! यदि मम शिष्योऽसि  
 दक्षिणा मे प्रदीयता ” मित्यब्रवीत् । स च  
 “ किमपेक्षितं भगवतः । आज्ञापयतु मां गुरुः ”  
 इत्यवदत् । द्रोणस्तु तव दक्षिणः करांगुष्ठो  
 दीयता ” मित्यादिदेश । स च दारुणं तद्वचः-

श्रुत्वाप्यात्मनः प्रतिज्ञां परिपालयिनुकामो  
हृष्टमना अङ्गुष्ठं छित्वा तस्मै समर्पयामास ।  
अनन्तरमर्जुनो विगतज्वरो बभूव । द्रोणश्च  
परां प्रीतिमभजत् । भो बालाः ! पश्यत ।  
अयं गुरुभक्त्या विद्यामवाप । तदर्थमङ्गुष्ठं च  
ददौ । अहो ! गुरुभक्तेर्महिमा !! ॥

LESSON XXIII (त्रयोविंशः पाठः)

॥संवादः॥

[शाकुन्तले पष्ठोऽङ्कः]

[ततः प्रविशति नागरिकः स्यालः, पश्चाद्ब्रह्मं पुरुषमादाय  
रक्षिणौ च]

रक्षिणौ—(ताडयित्वा) अरे कुंभीलक !  
कस्मिन् त्वया एतन्मणिवन्धनोत्कीर्णनामधे-  
याङ्कितं राजकीयमङ्गुलीयकं समासादितं ? ।

पुरुषः—(भर्ति नाटयित्वा) प्रसीदन्तु भावमिश्राः ।  
अत्रं नेदृशाकर्मकाणि ।

प्रथमः—किं खलु शोभनो ब्राह्मण इति  
कृत्वा प्रतिग्रहस्ते दत्तः ?

पुरुषः—शृणुत इदानीं । अहं शक्राव-  
तारवासी धीवरः ।

द्वितीयः—पाटच्चर ! किं अस्माभिः जातिः  
पृष्टा ?

स्यालः—कथयतु सर्वं अनुक्रमेण । मा  
एनमन्तरा प्रतिबध्नीतम् ।

उभौ—यदावुत्त आज्ञापयति ।

स्यालः---कथय कथय ।

पुरुषः---अहं जालोद्रालादिभिः मत्स्यबन्ध-  
नोपायैः कुटुम्बभरणं करोमि ।

स्यालः---(प्रहस्य) विशुद्ध इदानीं आजीवः ।

पुरुषः---भर्तः ! मैवं ।

अथ एकस्मिन् दिवसे खण्डशो लोहित-  
मत्स्यो मया कल्पितः । तदा तस्य उदराभ्यन्तरे

विक्रयाय दर्शयन् गृहीतो भावमिश्रैः । मारयत  
वा मुञ्चतवा । इयमस्यागतिः ।

स्यालः---जानुक ! विस्रगन्धी गोस्वादी  
मत्स्यबन्ध एव । तावत् निस्संशयं अङ्गुलीयकं  
अस्य विमर्शनीयम् । राजकुलमेव गच्छामः ।

राक्षेणा---तथा । गच्छ अरे ग्रन्थिभेदक !

[इति सर्वे परिक्रामन्ति ]

स्यालः---सूचक ! अमुं गोपुरद्वारे अप्रमत्तौ  
प्रतिपालयतम् । यावत् इदं अङ्गुलीयकं यथाग-  
मनं भवे निवेद्य ततः शासनं प्रतिगृह्य निर्ग-  
च्छामे ॥

उभौ---प्रविशतु आर्यः स्वामिप्रसादाय

[निष्क्रान्तः स्यालः]

प्रथमः---जानुक ! चिरायते खलु आ-  
वुत्तः ।

द्वितीयः---ननु अवसरोपसर्पणीया राजानः

प्रथमः—जानुक ! स्फुरतो मे हस्तौ अमुष्य  
वध्यसुमनसं पिनङ्गुम् । [इति पुरुषं निर्दिशति ।]

पुरुषः—नार्हति भावः अकारणमारणो  
भवितुम् ।

द्वितीयः—(विशेष्य) एषोऽस्माकं स्वामी लेख-  
पत्रे गृहीत्वा राजशासनमागच्छति । शुनो-  
मुखं वा द्रक्ष्यति, गृध्रबलिः वा भविष्यति ।

[प्रविश्य]

स्यालः—सूचक ! मुच्यतां एष जालोपजीवी।  
उपपन्नः किल अस्य अङ्गुलीयस्य आगमः ।

प्रथमः—यथा भणति भवान् । जानुक !  
एष यमसदनं दृष्ट्वा प्रतिनिवृत्तः ।

[इति पुरुषं परिमुक्तबन्धनं करोति ]

पुरुषः—(स्यालं प्रणम्य) भर्तः ! तव केरकं मे  
जीवितम् ।

स्यालः—एष भर्ता अङ्गुलीयकमूल्यतन्मितः  
पारितोषिको दत्तः । (इति पुरुषाय स्वं प्रयच्छति)

पुरुषः—(सप्रणामं प्रतिष्ठ्य) भट्टारकेण अनु-  
गृहीतोऽस्मि ।

सूचकः—ते नाम अनुगृहीताः ये शूलात्  
अवतार्य हस्तिस्कन्धे प्रतिष्ठापिताः ।

जानुकः—आवुत्त ! राज्ञः परितोषं कथय ।  
तेन खलु अङ्गुलीयेन भर्तुः शर्मदेन भवितव्यम् ।

स्यालः—न तस्मिन् महाह रत्नं भर्तुः  
बहुमतमिति तर्कयामि । तस्य दर्शनेन किमपि  
अभिमतं भर्तुः स्मृतम् । मुहूर्तं प्रकृतिगम्भी-  
रोऽपि पर्युत्सुकमना आसीत् ।

सूचकः—सेवितं नाम आवुत्तेन ।

स्यालः—ननु भण अमुष्य कृते मत्स्यशत्रोः  
इति ।

[इति पुरुषं अमृतदा पश्यति]

पुरुषः—इतोऽर्धं भट्टारक ! शुभाक्रं सुमनो-  
मूल्यं भवतु ।

जानुकः—एतत् युज्यते ।

स्यालः—धीवर । महत्तरः प्रियवयस्य  
इदानीं संवृत्तः । तस्मात् कादम्बरीसाक्षिकं  
अस्माकं प्रथमसौहृदं इष्यते । तस्मात् शुण्डि-  
काभवनमेव गच्छामः ।

[इति निष्क्रान्ताः सर्वे ]

XXIV (चतुर्विंशः पाठः)

॥ संवादः ॥

(उत्तररामचरिते चतुर्थोऽङ्कः)

कौसल्या---जात अस्ति ते माता ? स्मरसि  
वा तातम् ? ।

लवः---नहि ।

कौसल्या---ततः कस्य त्वम् ? ।

लवः---भगवतः सुगृहीतनामधेयस्य वा-  
ल्मीकेः ।

कौसल्या---अयि जात कथितव्यं कथय ।

लवः---एतावदेव जानामि ।

(नेपथ्ये)

भो भोः सैनिकाः ! एष खलु कुमारश्चन्द्र-  
केतुराज्ञापयति—न केनचिदाश्रमाभ्यर्णभूमय  
आक्रमितव्या इति ।

लवः—आर्य ! क एष चन्द्रकेतुर्नाम ।

जनकः—जानासि रामलक्ष्मणौ दाशरथी ? ।

लवः—एतावैव रामायणकथापुरुषौ ।

जनकः—अथ किम् ।

लवः—तत्कथं न जानामि ।

जनकः—तस्य लक्ष्मणस्यायमात्मजश्चन्द्र-  
केतुः ।

लवः—ऊर्मिलायाः पुत्रस्तर्हि मैथिलस्य  
राजर्षेर्दौहित्रः ।

अरुन्धती—आविष्कृतं कथाप्रावीण्यं व-  
त्सेन ।

जनकः—(विचिन्त्य) यदि त्वमादृशः कथा-  
यामभिज्ञस्तद्वृहि तावत्पश्यामः, तेषां दशरथस्य



पुत्राणां कियन्ति किंनामधेयान्यपत्यानि केषु  
दारेषु प्रसूतानि ।

लवः—नायं कथाविभागोऽस्माभिरन्येन वा  
श्रुतपूर्वः ।

जनकः—किं न प्रणीतः कविना ? ।

लवः—प्रणीतो न प्रकाशितः ।

कौसल्या—जात ! भ्रातापि तेऽस्ति ? ।

लवः—अस्त्यार्यः कुशो नाम ।

कौसल्या—ज्येष्ठ इति भणितं भवति ।

लवः—एवमेतत्, प्रसवानुक्रमेण स किल  
ज्यायान् ।

जनकः—किं यमावायुष्मन्तौ ? ।

लवः—अथ किम् ।

जनकः—वत्स ! कथय कथाप्रपञ्चस्य कि-  
यान्पर्यन्तः ? ।

लवः—अलीकपौरापवादोद्विग्नेन राज्ञा  
निर्वासितां देवीं देवयजनसंभवां सीतामासन्न-

प्रसववेदनामेकाकिनीमरण्ये लक्ष्मणः परित्यज्य  
प्रतिनिवृत्त इति ।

(प्रविश्य संभ्रान्ता वटवः)

कुमार ! कुमार ! अश्वोऽश्व इति कोऽपि  
भूतविशेषो जनपदेष्वनुश्रूयते, सोऽयमधुनास्मा-  
भिः स्वयं प्रत्यक्षीकृतः ।

लवः—अश्वोऽश्व इति नाम पशुसमाग्नये  
सांग्रामिके च पठ्यते । तद्व्रूत कीदृशः ? ।

वटवः—अये ! श्रूयताम् ।

पश्चात्पुच्छ वहात विपुल तच्च धूनात्यजस्र  
दीर्घग्रीवः स भवति खुरास्तस्य चत्वार एव ।  
शष्पाण्यस्ति प्रकिरतिशकृत्पण्डकानाम्रमात्रा-  
न्किं व्याख्यानैर्व्रजति स पुनर्दूरमेह्येहि  
यामः । (इत्यजिने हस्तयोश्चाकषन्ति)

लवः—(सकौतुकोपरोधविनयम्) आर्याः ! पश्यत ।  
एभिर्नीतोऽस्मि (इति त्वरितं परिक्रामति)

वटवः—पश्यतु कुमारस्तावदाश्चर्यम् ।

लवः—दृष्टमवगतं च । नूनमाश्वमेधिको-  
ऽयमश्वः ।

वटवः—कथं ज्ञायते ? ।

लवः—ननु मूर्खाः, पठितमेव हि युष्मा-  
भिरपि तत्काण्डम । किं न पश्यथ प्रत्येकं शत-  
संख्याः क्वचिनो दण्डिनो निषङ्गिणश्च रक्षि-  
तारः । तत्प्रायमेवान्यदपि दृश्यते ।

॥ श्रीः ॥

महाकविश्रीकालिदासकृतौ रघुवंशे

॥ दशमः सर्गः ॥

पृथिवीं शासतस्तस्य पाकशासनतेजसः ।

किञ्चिदूनमनुनर्धेः शरदामयुतं ययौ ॥ १

न चोपलेभे पूर्वेषामृणनिर्मोक्षसाधनम् ।

सुताभिधानं स ज्योतिः सद्यश्शोकतमोपहम् ॥ २

- अतिष्ठत्प्रत्ययोपेक्षसन्ततिः स चिरं नृपः ।  
 प्राञ्जन्थादनभिव्यक्तगतोत्पत्तिरिवार्णवः ॥ ३
- ऋश्यशृङ्गादयस्तस्य सन्तः सन्तानकाङ्क्षिणः ।  
 अरेभिरे जितात्मानःपुत्रीयामिष्टिमृत्विजः ॥ ४
- तस्मिन्नवसरे देवाःपौलस्त्योपप्लुता हरिम् ।  
 अभिजग्मुर्निदाघार्ताश्छायावृक्षमिवाध्वगाः ॥ ५
- ते च प्रापुरुदन्वन्तं बुबुधे चादिपूरुषः ।  
 अव्याक्षेपो भविष्यन्त्याःकार्यसिद्धेर्हि लक्षणम् ॥ ६
- भोगिभोगासनासीनं ददृशुस्तं दिवौकसः ।  
 तत्फणामण्डलोदर्चिर्मणिद्योतितविग्रहम् ॥ ७
- श्रियः पद्मनिषण्णायाः क्षौमान्तरितमेखले ।  
 अङ्गे निक्षिप्तचरणमास्तर्णिकरपल्लवे ॥ ८
- प्रबुद्धपुण्डरीकाक्षं बालातपनिभांशुकम् ।  
 दिवसं शारदमिव प्रारम्भसुखदर्शनम् ॥ ९
- प्रभानुलिप्तश्रीवत्सं लक्ष्मीविभ्रमदर्पणम् ।  
 कौस्तुभाख्यमपां सारं बिभ्रूणं बृहतोरसा ॥ १०

बाहुभिर्विटपाकरैर्दिव्याभरणभूषितैः ।

आविर्भूतमपां मध्ये पारिजातमिवापरम् ॥ ११

दैत्यस्त्रीगण्डलेखानां मदरागाविलोपिभिः ।

हेतिभिश्चेतनावद्भिरुदीरितजयस्वनम् ॥ १२

मुक्तशेषविरोधेन कुलिशव्रणलक्ष्मणा ।

उपस्थितं प्राञ्जलिना विनीतेन गरुत्मता ॥ १३

योगनिद्रान्तविशदैः पावनैरवलोकनैः ।

भृग्वादीननुगृह्णन्तं सौखशायनिकान्मुनीन् ॥ १४

प्रणिपत्य सुरास्तस्मै शमायिते सुराद्वेषाम् ।

अथैनं तुष्टुवुः स्तुत्यमवाञ्जनसगोचरम् ॥ १५

नमो विश्वसृजे पूर्वं विश्वं तदनु विभ्रते ।

अथ विश्वस्य संहर्ते तुभ्यं त्रेधा स्थितात्मने ॥ १६

रसान्तराण्येकरसं यथा दिव्यं पयोऽश्नुते ।

देशे देशे गुणेष्वेवमवस्थाः त्वमविक्रियः ॥ १७

अमेयो मितलोकस्त्वमनर्थी प्रार्थनावहः ।

अजितो जिष्णुरत्यन्तमव्यक्तो व्यक्तकारणम् ॥ १८

हृदयस्थमनासन्नमकामं त्वां तपस्विनम् ।

दयालुमनघस्पृष्टं पुराणमजरं विदुः ॥ १९

सर्वज्ञस्त्वमविज्ञातः सर्वयोनिस्त्वमात्मभूः ।

सर्वप्रभुरनीशस्त्वमेकस्त्वं सर्वरूपभाक् ॥ २०

सप्तसामोपगीतं त्वां सप्तार्णवजलेशयम् ।

सप्तार्चिर्मुखमाचख्युः सप्तलोकैकसंश्रयम् ॥ २१

चतुर्वर्गफलं ज्ञानं कालावस्थाश्चतुर्युगाः ।

चतुर्वर्णमयो लोकस्त्वत्तः सर्वं चतुर्मुखात् ॥ २२

अभ्यासनिगृहीतेन मनसा हृदयाश्रयम् ।

ज्योतिर्मयं विचिन्वन्ति योगिनस्त्वां विमुक्तये ॥

अजस्य गृह्णतो जन्म निरीहस्य हतद्विषः ।

स्वपतो जागरूकस्य याथार्थ्यं वेद कस्तव ? ॥

शब्दादीन्विषयान्भोक्तुं चरितुं दुश्चरं तपः ।

पर्याप्तोऽसि प्रजाः पातुमौदासीन्येन वर्तितुम् ॥

बहुधाऽप्यागमैर्भिन्नाः पन्थानः सिद्धिहेतवः ।

त्वय्येव निपतन्त्योषा जाह्नवीया इवार्णवे ॥ २६

त्वय्यावेशितचित्तानां त्वत्समर्पितकर्मणाम् ।  
 गतिस्त्वं वीतरागाणामभूयस्सन्निवृत्तये ॥ २७  
 प्रत्यक्षोऽप्यपरिच्छेद्यो मह्यादिर्महिमा तव ।  
 आसवागनुमानाभ्यां साध्यं त्वां प्रति का कथा ॥  
 केवलं स्मरणेनैव पुनासि पुरुषं यतः ।  
 अनेन वृत्तयः शेषा निवेदितफलास्त्वयि ॥ २९  
 उदधेरिव रत्नानि तेजांसीव विवस्वतः ।  
 स्तुतिभ्योऽव्यतिरिच्यन्ते दूराणि चरितानि ते ॥  
 अनवाप्तमवाप्तव्यं न ते किञ्चन विद्यते ।  
 लोकानुग्रह एवैको हेतुस्ते जन्मकर्मणोः ॥ ३१  
 महिमानं यदुत्कीर्त्य तव संह्रियते वचः ।  
 श्रमेण तदशक्त्या वा न गुणानामियत्तया ॥ ३२  
 इति प्रसादयामासुस्ते सुरास्तमधोक्षजम् ।  
 भूतार्थव्याहतिः सा हि न स्तुतिः परमेष्ठिनः ॥  
 तस्मै कुशलसंप्रश्नव्याञ्जितप्रीतये सुराः ।  
 भयमप्रलयोद्वेलादाचख्युर्नैर्ऋतोदधेः ॥ ३४

अथ वेलासमासन्नशैलरन्धानुनादिना ।  
 स्वरेणोवाच भगवान् परिभूतार्णवध्वनिः ॥ ३५  
 पुराणस्य कवेस्तस्य वर्णस्थानसमीरिता ।  
 बभूव कृतसंस्कारा चरितार्थैव भागती ॥ ३६  
 बभौ सदशनज्योत्स्ना सा विभोर्वदनोद्गता ।  
 निर्यातशेषा चरणाद्भेदोर्ध्वप्रवर्तिनी ॥ ३७  
 “जाने वो रक्षसाक्रान्तावनुभावपराक्रमौ ।  
 आङ्गिनां तमसेवोभौ गुणौ प्रथममध्यमौ ॥ ३८  
 विदितं तप्यमानं च तेन मे भुवनत्रयम् ।  
 अकामोपनतेनेव साधोर्हृदयमेनसा ॥ ३९  
 कार्येषु चैककार्यत्वादभ्यर्ध्योऽस्मि न वज्रिणा ।  
 स्वयमेव हि वातोऽग्नेः सारथ्यं प्रतिपद्यते ॥ ४०  
 स्वासिधारापरिहतः कामं चक्रस्य तेन मे ।  
 स्थापितो दशमो मूर्धा लभ्यांश इव रक्षसा ॥  
 स्रष्टुर्वरातिसर्गात्तु मया तस्य दुरात्मनः ।  
 अत्यारूढं रिपोस्सोढं चन्दनेनेव भोगिनः ॥ ४१



धातारं तपसा प्रीतं ययाचे स हि राक्षसः ।  
 दैवात्सर्गादवध्यत्वं मर्त्येष्वस्थापराङ्मुखः ॥ ४३  
 सोऽहं दाशरथिर्भूत्वा रणभूमेर्बलिक्षमम् ।  
 करिष्यामि शरैस्तीक्ष्णैस्तच्छिरःकमलोच्चयम् ॥  
 अचिराद्यज्वाभिर्भागं कल्पितं विधिवत्पुनः ।  
 मायाविभिरनालीढमादास्यध्वे निशाचरैः ॥ ४५  
 वैमानिकाः पुण्यकृतस्त्यजन्तु मरुतां पथि ।  
 पुष्पकालोकसंक्षोभं मेधावरणतत्पराः ॥ ४६  
 मोक्ष्यध्वे स्वर्गबन्दीनां वेणीबन्धानदूषितान् ।  
 शापयन्त्रितपौलस्त्यबलात्कारकचग्रहैः ॥ ४७  
 रावणावग्रहक्लान्तमिति वागमृतेन सः ।  
 अभिवृष्य मरुत्सस्यं कृष्णमेघस्तिरोदधे ॥ ४८  
 पुरुहूतप्रभृतयः सुरकार्योद्यतं सुराः ।  
 अंशैरनुययुर्विष्णुं पुष्पैर्वार्युमिव द्रुमाः ॥ ४९  
 अथ तस्य विशां पत्युरन्ते काम्यस्य कर्मणः ।  
 पुरुषः प्रबभूवाग्नेर्विस्मयेन सहर्त्विजाम् ॥ ५०

- हेमपात्रगतं दोर्भ्यामादधानः पयश्चरुम् ।  
 अनुप्रवेशादाद्यस्य पुंसस्तेनाऽपि दुर्वहम् ॥ ५१
- प्राजापत्योपनीतं तदन्नं प्रत्यग्रहीन्नृपः ।  
 वृषेव पयसां सारमाविष्कृतमुदन्वता ॥ ५२
- अनेन कथिता राज्ञो गुणास्तस्यान्यदुर्लभाः ।  
 प्रसूतिं चकमे तस्मिन्स्रैलोक्यप्रभवोऽपि यत् ५३
- स तेजो वैष्णवं पत्न्योर्विभेजे चरुसंज्ञितम् ।  
 द्यावापृथिव्योः प्रत्यग्रमहर्षतिरिवातपम् ॥ ५४
- अर्चिता तस्य कौसल्या प्रिया केकयवंशजा ।  
 अतः संभावितां ताभ्यां सुमित्रामैच्छदीश्वरः ॥ ५५
- ते बहुज्ञस्य चित्तज्ञे पत्न्यौ पत्युर्महीक्षितः ।  
 चरोरर्धार्धभागाभ्यां तामयोजयतामुभे ॥ ५६
- साहि प्रणयवत्यासीत्सपत्न्योरुभयोरपि ।  
 भ्रमरी वारणस्येव मदनिष्यन्दरेखयोः ॥ ५७
- ताभिर्गर्भः प्रजाभृत्यै दध्रे देवांशसंभवः ।  
 सौरीभिरिव नाडीभिरमृताख्याभिरम्मयः ॥ ५८

सममापन्नसत्त्वास्ता रेजुरापाण्डुरत्विषः ।

अन्तर्गतफलारंभाः सस्यानामिव संपदः ॥ ५९

गुप्तं ददृशुरात्मानं सर्वाः स्वप्नेषु वामनैः ।

जलजासिगदाशार्ङ्गचक्रलाञ्छितमूर्तिभिः ॥ ६०

हेमपक्षप्रभाजालं गगने च वितन्वता ।

उह्यन्ते स्म सुपर्णेन वेगाकृष्टपयोमुचा ॥ ६१

विभ्रत्याङ्गकौस्तुभन्यासं स्तनान्तरविलम्बिनम् ।

पर्युपास्यन्त लक्ष्म्या च पद्मव्यजनहस्तया । ६२

कृताभिषेकैर्दिव्यायां तिस्रोतसि च सतभिः ।

ब्रह्मषिभिः परं ब्रह्म गृणद्भिरुपतस्थिरे ॥ ६३

ताभ्यस्तथाविधान्स्वप्नाञ्छ्रुत्वा प्रीतो हि पार्थिवः ।

मनं परार्ध्यमात्मानं गुरुत्वेन जगद्गुरोः । ६४

विभक्तात्मा विभुस्तासामेकः कुक्षिष्वनेकधा ।

उवास प्रतिमाचन्द्रः प्रसन्नानामपामिव ॥ ६५

अथाग्रमहिषी राज्ञः प्रसूतिसमये सती ।

पुत्रं तमोपहं लेभे नक्तं ज्योतिरिवौषधिः ॥ ६६

राम इत्यभिरामेण वपुषा तस्य चोदितः ।  
 नामधेयं गुरुश्चक्रे जगत्प्रथममङ्गलम् ॥ ६७  
 रघुवंशप्रदीपेन तेनाप्रतिमतेजसा ।  
 रक्षागृहगता दीपाः प्रत्यादिष्टा इवाभवन् ॥ ६८  
 शय्यागतेन रामेण माता शातोदरी बभौ ।  
 सैकतांभोजवलिना जाह्नवीव शरत्कृशा ॥ ६९  
 कैकेय्यास्तनयो जज्ञे भरतो नाम शीलवान् ।  
 जनयित्रिमलंचक्रे यः प्रश्रय इव श्रियम् ॥ ७०  
 सुतौ लक्ष्मणशत्रुघ्नौ सुमित्रा सुषुवे यमौ ।  
 सम्यगाराधिता विद्या प्रबोधविनयाविव ॥ ७१  
 निदोषमभवत्सर्वमाविष्कृतगुणं जगत् ।  
 अन्वगादिव हि स्वर्गो गां गतं पुरुषोत्तमम् ॥ ७२  
 तस्योदये चतुर्मूर्तेः पौलस्त्यचाकितेश्वराः ।  
 विरजस्कैर्नभस्वद्भिर्दिश उच्छ्वसिता इव ॥ ७३  
 कृशानुरपधूमत्वात् प्रसन्नत्वात् प्रभाकरः ।  
 रक्षोविप्रकृतावास्तामपविद्धशुचाविव ॥ ७४

दशाननकिरीटेभ्यस्तत्क्षणराक्षसाश्रियः ।

मणिव्याजेन पर्यस्ताः पृथिव्यामश्रुबिन्दवः ॥ ७५

पुत्रजन्मप्रवेश्यानां तूर्याणां तस्य पुत्रिणः ।

आरंभं प्रथमं चक्रुर्देवदुन्दुभयो दिवि ॥ ७६

सन्तानकमयां वृष्टेभवनं चास्य पंतुषां ।

सन्मङ्गलोपचाराणां सैवादिरचनाभवत् ॥ ७७

कुमाराः कृतसंस्कारास्ते धात्रीस्तन्यपायिनः ।

आनन्देनाग्रजेनैव समं ववृधिरे पितुः ॥ ७८

स्वाभाविकं विनीतत्वं तेषां विनयकर्मणा ।

मुमूर्च्छं सहजं तेजो हविषेव हविर्मुजाम् ॥ ७९

परस्पराविरुद्धास्ते तद्रघोरनघं कुलम् ।

अलमुद्योतयामासुर्देवारण्यमिवर्तवः ॥ ८०

समानेऽपि हि सौभ्रात्रे यथोभौ रामलक्ष्मणौ ।

तथा भरतशत्रुघ्नौ प्रीत्या द्वन्द्वं वभूवतुः ॥ ८१

तेषां द्वयोर्द्वयोरैक्यं विभिदे न कदाचन ।

यथा वायुविभावस्वोर्यथा चन्द्रसमुद्रयोः ॥ ८२

ते प्रजानां प्रजानाथास्तेजसा प्रश्रयेण च ।

मनो जहृर्निदाधान्ते श्यामाभ्रा दिवसा इव ॥ ८३

स चतुर्धा बभौ व्यस्तः प्रसवः पृथिवीपतेः ।

धर्मार्थकाममोक्षाणामवतार इवाङ्गभाक् । ८४

गुणैराराधयामासुस्ते गुरुं गुरुवत्सलाः ।

तमेव चतुरन्तेशं रत्नैरिव महार्णवाः ॥ ८५

सुरगज इव दन्तैर्भग्नदैत्यासिधारै-

र्नय इव पणवन्धव्यक्तयोगैरुपायैः ।

हरिरिव युगदीर्घैर्दोभिर्शैस्तदीयैः

पतिरवानिपतीनां तैश्चकाशे चतुर्भिः ॥ ८६

इति रघुवंशे दशमः सर्गः ।

॥ श्रीः ॥

Poetical Selections.

॥ मुभाषिनःपद्यानि ॥

माता रामो मत्पिता रामचन्द्रो  
भ्राता रामो मत्सखा राघवेशः ।  
सर्वस्वं मे रामचन्द्रो दयालुः  
नान्यं जाने नैवजाने नजाने॥ १ ॥

शर्वरी दीपकश्चन्द्रः प्रभातोदीपको रविः ।  
त्रैलोक्यदीपको धर्मस्सुपुत्रः कुलदीपकः ॥ २ ॥  
परिवर्तिनि संसारं मृतःकोवा न जायते ।  
स जातो येन जातेन याति वंशः समुन्नतिं ॥ ३

यःप्रीणयेत्सुचरितैः पितरं स पुत्रो  
यद्भर्तुरेव हितमिच्छति तत्कलत्रम् ।  
तन्मित्रमापदिसुखेच समक्रियं य-  
देतत्त्रयंजगति पुण्यकृतो लभन्ते ॥ ४

रूपयौवनसंपन्ना विशालकुलसंभवाः ।

विद्याहीना नशोभन्ते निर्गन्धा इव किंशुकाः॥ ५

सुखार्थी चेत्त्यजेद्विद्यां विद्यार्थी चेत्त्यजेत्सुखम् ।

सुखार्थिनः कुतो विद्या कुतो विद्यार्थिनः सुखम्॥६

स्वगृहे पूज्यते मूर्खः स्वग्रामे पूज्यते प्रभुः ।

स्वदेशे पूज्यते राजा विद्वान्सर्वत्रपूज्यते ॥ ७

उत्पन्नपश्चात्तापस्य बुद्धिर्भवति यादृशी ।

तादृशी यदि पूर्वस्यात्कस्य न स्यान्महोदयः ॥ ८

अज्ञः सुखमाराध्यः सुखतरमाराध्यते विशेषज्ञः ।

ज्ञानलवदुर्विदग्धं ब्रह्मापि नरं न रञ्जयति ॥ ९

यस्य न ज्ञायते वीर्यं न कुलं न विचेष्टितम् ।

न तेन सङ्गतिं कुर्यादित्युवाच बृहस्पतिः ॥ १०

अल्पानामपि वस्तूनां संहतिः कार्यसाधिका ।

तृणैर्गुणत्वमापन्नैर्बध्यन्ते मत्तदन्तिनः ॥ ११

परोक्षे कार्यहन्तारं प्रत्यक्षे प्रियवादिनम् ।

वर्जयेत्तादृशं मित्रं विषकुम्भं पयोमुखम् ॥ १२



मृगा मृगैः सङ्गमनुव्रजन्ति

गावश्च गोभिस्तुरगास्तुरंगैः ।

मूर्खाश्च मूर्खैः सुधियः सुधीभिः

समानशीलव्यसनेषु सरव्यम् ॥ १३

यत्र विद्वज्जनो नास्ति श्लाध्यस्तत्राल्पधीरपि ।

निरस्तपादपे देशे एरण्डोपि द्रुमायते ॥ १४

अनित्यानि शरीराणि विभवो नैव शाश्वतः ।

नित्यं सन्निहितो मृत्युः कर्तव्यो धर्मसङ्ग्रहः ॥

अर्था गृहे निवर्तन्ते श्मशाने मित्रबान्धवाः ।

सुकृतं दुष्कृतं चैव गच्छन्तमनुगच्छति ॥ १५

यावत्स्वस्थो ह्ययं देहो यावन्मृत्युश्च दूरतः ।

तावदात्महितं कुर्याः प्राणान्ते किं करिष्यसि ॥

श्लोकार्धेन प्रवक्ष्यामि यदुक्तं ग्रन्थकोटिभिः ।

परोपकारः पुण्याय पापाय परपीडनम् ॥ १८

उद्यमेन हि सिध्यन्ति कार्याणि न मनोरथैः ।

न हि सुप्तस्य सिंहस्य प्रविशन्ति मुखे मृगाः ॥

समुद्रमथने लेभे हरिर्लक्ष्मीं हरो विषम् ।  
 भाग्यं फलति सर्वत्र न विद्या न च पौरुषम् ॥  
 उत्तमं स्वार्जितं वित्तं मध्यमं पितुरार्जितम् ।  
 अधमं भ्रातृवित्तं च स्त्रीवित्तमधमाधमम् ॥ २१  
 यस्यास्ति वित्तं स नरः कुलीनः

स षण्डितः स श्रुतवान्गुणज्ञः ।

स एव वक्ता स च दर्शनीयः

सर्वे गुणाः काञ्चनमाश्रयन्ति ॥ २२

दानं भोगो नाशस्तिस्त्रो गतयो भवन्ति वित्तस्य।  
 यो न ददाति न भुङ्क्ते तस्य तृतीयागतिर्भवति ॥

न विषं विषमित्याहुः ब्रह्मस्वं विषमुच्यते ।

विषमेकाकिनं हन्ति ब्रह्मस्वं पुत्रपौत्रकं ॥ २४

अधमा धनमिच्छन्ति धनमानौ च मध्यमाः ।

उत्तमा मानमिच्छन्ति मानोहि महतां धनम् ॥

सर्वं परवशं दुःखं सर्वमात्मवशं सुखम् ।

एतद्विद्यात्समासेन लक्षणं सुखदुःखयोः ॥ २६

शैले शैले न माणिक्यं मौक्तिकं न गजे गजे ।

साधवो न हि सर्वत्र चन्दनं न वने वने ॥ २७

जनिताचोपनेताच यस्तु विद्यां प्रयच्छति ।

अन्नदाता भयत्राता पञ्चैते पितरः स्मृताः ॥ २८

राजपत्नी गुरोः पत्नी मित्रपत्नी तथैवच ।

पत्नीमाता स्वमाताच पञ्चैता मातरः स्मृताः ॥

सत्यं माता पिता ज्ञानं धर्मो भ्राता दया सखी ।

क्षान्तिः पत्नी श्रमः पुत्रः षडेते मम बान्धवाः॥

अङ्गं गलितं पलितं मुण्डं

दशनविहीनं जातं तुण्डम् ।

वृद्धो याति गृहीत्वा दण्डं

तदपि नमुञ्चत्याशापिण्डम् ॥ ३१

अखिलेषु विहंगेषु हन्तस्वच्छन्दचारिषु ।

शुक पञ्जरबन्धस्ते अधुराणां गिरां फलम् ॥ ३२

“सत्यान्नास्ति परो धर्मः”

